

26 04 2026

6 45

ஞாயிற்றுக்கிழமை

காலை

தலைப்புச் செய்திகள்

1. பிரதமர் திரு நரேந்திர மோடி, மக்களிடையே மனம் திறந்து பேசும் மன் கி பாத் நிகழ்ச்சி அகில இந்திய வானொலியில் இன்று ஒலிபரப்பாகிறது.
2. நாட்டில் நகர்ப்புற மேம்பாட்டுக்காக, அடுத்த நான்கு ஆண்டுகளில் ஒரு லட்சம் கோடி ரூபாய் செலவில் பணிகள் மேற்கொள்ளப்பட உள்ளதாக மத்திய நகர்ப்புற வளர்ச்சித் துறை அமைச்சர் திரு மனோகர் லால் தெரிவித்துள்ளார்.
3. நீலகிரி மாவட்டத்தில் காட்டுத் தீயை அணைக்கும் பணி விமானப் படை ஹெலிகாப்டர் மூலம் மேற்கொள்ளப்படுகிறது.
4. தமிழகத்தின் சில இடங்களில் அதிகபட்ச வெப்பநிலை இயல்பை விட 2 முதல் 3 டிகிரி செல்சியஸ் வரை அதிகரிக்கக் கூடும் என்று சென்னை வானிலை ஆய்வு மையம் தெரிவித்துள்ளது.

5. தென்னாப்பிரிக்காவுக்கு எதிரான 4வது மகளிர் ட்வெண்ட்டி ட்வெண்ட்டி கிரிக்கெட் போட்டியில் இந்தியா 14 ரன் வித்தியாசத்தில் வெற்றி பெற்றது.

--- இனி விரிவான செய்திகள் ---

<<<<>>>>

பிரதமர் திரு. நரேந்திர மோடி, மக்களிடையே மனம் திறந்து பேசும் மன்-கி-பாத் நிகழ்ச்சி, அகில இந்திய வானொலியில் இன்று காலை 11 மணிக்கு ஒலிபரப்பாகிறது.

நாட்டில் உள்ள அனைத்து வானொலி நிலையங்களும் இதனை அஞ்சல் செய்யும்.

பிரதமரின் உரை முடிந்தவுடன் அதன் தமிழாக்கத்தை சென்னை அகில இந்திய வானொலி ஒலிபரப்புகிறது.

இது, இரவு 8 மணிக்கு மறுஒலிபரப்பும் செய்யப்படுகிறது.

தமிழகம் மற்றும் புதுச்சேரியில் உள்ள அனைத்து வானொலி நிலையங்களும் இதனை அஞ்சல் செய்யும்.

<<<<>>>>

நாட்டில் நகர்ப்புற மேம்பாட்டுக்காக, அடுத்த நான்கு ஆண்டுகளில் ஒரு லட்சம் கோடி ரூபாய் செலவில் பணிகள்

மேற்கொள்ளப்பட உள்ளதாக மத்திய நகர்ப்புற வளர்ச்சித் துறை அமைச்சர் திரு மனோகர் லால் தெரிவித்துள்ளார்.

புதுதில்லியில் நேற்று நடைபெற்ற வீட்டு வசதி மற்றும் நகர்ப்புற மேம்பாட்டுக் கழகத்தின் 56வது நிறுவன தின நிகழ்ச்சியில் பேசிய அவர், நகர்ப்புற சவால் நிதியத்தில் இருந்து இந்த மேம்பாட்டுப் பணிகள் மேற்கொள்ளப்படும் என்றார்.

இதற்கான ஒப்புதல் அண்மையில் வழங்கப்பட்டதாக அவர் கூறினார்.

அடுத்த 20 ஆண்டுகளில் நகர்ப்புற மேம்பாட்டிற்காக மொத்தம் 70 லட்சம் கோடி ரூபாய் வரை செலவிடப்படும் என்றும் திரு. மனோகர் லால் தெரிவித்தார்.

<<<<>>>>

திருவள்ளூர் மாவட்டத்தில் வாக்கு எண்ணும் மையங்களில் மூன்றாண்டுக்கு பாதுகாப்பு போடப்பட்டுள்ளதாக மாவட்ட தேர்தல் அதிகாரி திரு. பிரதாப் தெரிவித்துள்ளார்.

பாதுகாப்பு ஏற்பாடுகளை ஆய்வு செய்த பின் திருவள்ளூரில் நேற்று செய்தியாளர்களிடம் பேசிய அவர், இந்த இடங்களில் மொத்தம் 387 சி.சி.டி.வி. கேமராக்கள் பொருத்தப்பட்டுள்ளதாக கூறினார்.

<<<<>>>>

தமிழகத்தில் சட்டப்பேரவைத் தேர்தல் நிறைவடைந்த பின்னர் தங்கள் பணியிடங்களுக்குச் செல்லும் மக்களின் வசதிக்காக வழக்கமாக இயக்கப்படும் பேருந்துகளுடன் சேர்த்து இன்று மாநிலம் முழுவதும் சிறப்பு பேருந்துகள் இயக்கப்பட உள்ளதாக அரசுப் போக்குவரத்து கழகம் தெரிவித்துள்ளது.

பிற ஊர்களில் இருந்து சென்னைக்கு இன்று 3 ஆயிரத்து 184 சிறப்பு பேருந்துகளும், மாநிலத்தின் பிற பகுதிகளில் 3 ஆயிரத்து 346 சிறப்பு பேருந்துகளும் இயக்கப்படும் என்று தெரிவிக்கப்பட்டுள்ளது.

இதனிடையே தென் மாவட்டங்களில் இருந்து அதிக அளவிலான மக்கள் இன்று சென்னை திரும்புவார்கள் என்று எதிர்பார்க்கப்படுவதால் போக்குவரத்து நெரிசல் ஏற்படுவதை தவிர்க்க தாம்பரம் பகுதியில் போக்குவரத்தில் மாற்றம் செய்யப்பட்டுள்ளதாக தாம்பரம் மாநகர காவல் ஆணையர் திரு. சஞ்சய் குமார் தெரிவித்துள்ளார்.

<<<<>>>>

நீலகிரி மாவட்டத்தில் வனப் பகுதிகளில் கடந்த ஒரு வார காலமாக காட்டுத் தீ ஏற்பட்டுள்ளது.

இதனை அணைக்கும் பணி விமானப் படை ஹெலிகாப்டர் மூலம் தீவிரமாக மேற்கொள்ளப்படுவதாக எமது செய்தியாளர் தெரிவிக்கிறார்.

(Voice Byte — Saravanan — 33 Sec)

<<<<>>>>

கிருஷ்ணகிரி மாவட்டத்தில் வறட்சி காரணமாக காட்டு யானைகள் வனப் பகுதியில் இருந்து கிராமப் பகுதிக்குள் நுழைந்துள்ளன.

இதை விரட்ட வனத்துறையினர் முயற்சி மேற்கொண்டுள்ளதாக எமது செய்தியாளர் தெரிவிக்கிறார்.

(Voice Byte — Raja — 32 Sec)

<<<<>>>>

தமிழகத்தின் உள் மாவட்டங்களின் சில இடங்களில் அதிகபட்ச வெப்பநிலை இயல்பை விட 2 முதல் 3 டிகிரி செல்சியஸ் வரை அதிகரிக்கக் கூடும் என்று சென்னை வானிலை ஆய்வு மையம் தெரிவித்துள்ளது.

கடலோர பகுதிகளில் வெப்பநிலை இன்று இயல்பை ஒட்டியே பதிவாகும் என்று அந்த மையம் கூறியுள்ளது.

தென் மாவட்டங்கள் மற்றும் மேற்குத்தொடர்ச்சி மலையை ஒட்டிய மாவட்டங்களின் ஓரிரு இடங்களில் இன்று லேசானது முதல் மிதமான மழை பெய்ய வாய்ப்புள்ளதாகவும் வானிலை ஆய்வு மையம் தெரிவித்துள்ளது.

சென்னையைப் பொறுத்தவரை வானம் ஓரளவு மேகமூட்டத்துடன் காணப்படும் என்றும், அதிகபட்ச வெப்பநிலை 38 டிகிரி செல்சியசை ஒட்டியும், குறைந்தபட்ச வெப்பநிலை 28 டிகிரி செல்சியசை ஒட்டியும் பதிவாகக் கூடும் என்றும் அந்த மையம் கூறியுள்ளது.

<<<<>>>>

தருமபுரி மாவட்டத்தில் சாலை ஓரங்களில் தேசிய நெடுஞ்சாலை ஆணையத்தால் வசந்தராணி மரங்கள் நடப்பட்டுள்ளன.

தற்போது கோடை காலத்தில் இந்த மரங்களில் மலர்கள் பூத்துக் குலுங்குவது கண்ணைக் கவரும் வகையில் உள்ளதாக எமது செய்தியாளர் தெரிவிக்கிறார்.

(Voice Byte — Dhandapani — 52 Sec)

<<<<>>>>

இருவரிச் செய்திகள்

லெபனானில் உள்ள ஹிஸ்புல்லா அமைப்பின் இலக்குகள் மீதான
தாக்குதலைத் தீவிரப்படுத்துமாறு இஸ்ரேலிய பாதுகாப்புப்
படைகளுக்கு அந்நாட்டுப் பிரதமர் திரு பெஞ்சமின் நேதன்யாகு
உத்தரவிட்டுள்ளார்.

கடலோரக் காவல்படையின் அதிநவீன நிர்வாக வளாகத்தை
அந்தப் படையின் தலைமை இயக்குனர் திரு பரமேஷ் சிவமணி,
புதுச்சேரியில் நேற்று திறந்து வைத்தார்.

தென்காசி மாவட்டம் புளியங்குடி அருகே வெறிநாய் கடித்ததில்
பத்துக்கும் மேற்பட்டோர் காயம் அடைந்தனர்.

உலக கால்நடை மருத்துவ தினத்தை முன்னிட்டு, நாமக்கல்
கால்நடை மருத்துவக் கல்லூரி மற்றும் ஆராய்ச்சி நிலையத்தில் நேற்று
100-க்கும் மேற்பட்ட செல்லப் பிராணிகளுக்கு இலவசமாக
தடுப்பூசிகள் போடப்பட்டன.

கும்பகோணம் அருள்மிகு சாரங்கபாணி மற்றும் சக்கரபாணி
ஆலய கருட சேவை நேற்று விமரிசையாக நடைபெற்றது.

காஞ்சிபுரத்தில் வாக்கு எண்ணும் மையத்தை மாவட்ட தேர்தல்
அதிகாரி திருமதி சினேகா பார்வையிட்டு ஆய்வு செய்தார்.

விளையாட்டுச் செய்திகள்

தென்னாப்பிரிக்காவுக்கு எதிரான 4வது மகளிர் ட்வெண்ட்டி
ட்வெண்ட்டி கிரிக்கெட் போட்டியில் இந்தியா 14 ரன் வித்தியாசத்தில்
வெற்றி பெற்றது.

ஜோகன்னஸ்பர்கில் நேற்று நடைபெற்ற இப்போட்டியில் முதலில்
பேட் செய்த இந்தியா, நிர்ணயிக்கப்பட்ட 20 ஓவரில் 5 விக்கெட்
இழப்புக்கு 185 ரன் எடுத்தது.

186 ரன் என்ற வெற்றி இலக்குடன் பின்னர் களமிறங்கிய
தென்னாப்பிரிக்க அணி, 20 ஓவரில் 9 விக்கெட் இழப்புக்கு 171 ரன்
எடுத்து தோல்வியடைந்தது.

5 போட்டிகளைக் கொண்ட இந்த தொடரில் 3-1 என்ற கணக்கில் தென்னாப்பிரிக்கா முன்னிலையில் உள்ளது.

இரு அணிகளுக்கும் இடையிலான 5வது மற்றும் இறுதி ட்வண்ட்டி ட்வண்ட்டி கிரிக்கெட் போட்டி நாளை Benoni-யில் நடைபெற உள்ளது.

ஐ.பி.எல். கிரிக்கெட் போட்டியில் ஹைதராபாத் அணி 5 விக்கெட் வித்தியாசத்தில் ராஜஸ்தான் அணியை வென்றது.

ஜெய்ப்பூரில் நேற்று நடைபெற்ற இப்போட்டியில் முதலில் விளையாடிய ராஜஸ்தான் அணி நிர்ணயிக்கப்பட்ட 20 ஓவரில் 6 விக்கெட் இழப்புக்கு 228 ரன் எடுத்தது.

229 ரன் எடுத்தால் வெற்றி என்ற இலக்குடன் பின்னர் விளையாடிய ஹைதராபாத் அணி 18 புள்ளி 3 ஓவரில் வெற்றி இலக்கை எட்டியது.

முன்னதாக தில்லியில் நேற்று நடைபெற்ற மற்றொரு ஆட்டத்தில் பஞ்சாப் அணி 6 விக்கெட் வித்தியாசத்தில் தில்லி அணியை வென்றது.

இப்போட்டியில் முதலில் களமிறங்கிய தில்லி அணி நிர்ணயிக்கப்பட்ட 20 ஓவரில் 2 விக்கெட் இழப்புக்கு 264 ரன் எடுத்தது.

265 ரன் எடுத்தால் வெற்றி என்ற இலக்குடன் பின்னர் களமிறங்கிய பஞ்சாப் அணி 18 புள்ளி 5 ஓவரில் வெற்றி இலக்கை எட்டியது.

சென்னையில் இன்று நடைபெறும் போட்டியில் சென்னை அணி - குஜராத் அணியை எதிர்கொள்கிறது. இப்போட்டி பிற்பகல் மணி 3.30க்கு தொடங்குகிறது.

இன்று லக்னோவில் நடைபெறும் மற்றொரு ஆட்டத்தில் லக்னோ அணி - கொல்கத்தா அணியை எதிர்கொள்கிறது. இப்போட்டி இரவு மணி 7.30க்கு தொடங்குகிறது.

<<<<The End>>>>